



QORTI TAL-APPELL KRIMINALI

Onor. Imħallef Dr. Neville Camilleri
B.A., M.A. (Fin. Serv.), LL.D., Dip. Trib. Eccles. Melit.

Appell Numru 495/2022/1

Il-Pulizija

vs.

Christian Borg

Illum 28 ta' Mejju 2024

Il-Qorti,

Rat l-imputazzjonijiet miġjuba kontra l-appellat **Christian Borg**, detentur tal-Karta tal-Identita' bin-Numru 315493(M), akkużat quddiem il-Qorti tal-Maġistrati (Malta) bħala Qorti ta' Ġudikatura Kriminali talli:

1. f'ismu propju u/jew għan-nom u in rappreżentanza tal-kumpanija Goldcar Operations Limited (C79891) li fil-11 ta' Diċembru 2018 u fil-granet ta' qabel fil-post kummerċjali bl-isem ta' 'Goldcar Car Wash' fi Triq Ħal-Farruġ, Luqa u bnadi oħra f'dawn il-gzejjer, impjega jew ta xogħol lil tliet persuni li

ma kienux persuni eżenti u li ma kellhomx liċenzja mogħtija lilhom għal dak l-impieg jew xogħol skont id-dispożizzjonijiet tal-Kapitolu 217 tal-Liġijiet ta' Malta;

2. taħt l-istess ċirkostanzi, bħala persuna responsabbli li kien qed isir għewwa l-fond imsemmi fi Triq Ħal-Farruġ, Luqa u nħawi ohra f'Malta, impjega persuni li ma kienux ċittadini ta' Malta meta dawn il-persuni ma kellhomx permess validu u uffiċjali;
3. fl-istess ċirkostanzi bħala prinċipal jew persuna li timpjega persuni ohra, *full time, part time*, jew xort'ohra b'kuntratt definit jew indefinit jew bi prova, naqas li jinnotifika lill-Korporazzjoni tax-Xogħol u Tahriġ b'dan l-impieg kif hemm stabbilit fl-Avviż Legali 110 tas-sena 1993 (3^a sa 10);
4. sar reċidiv *ai termini* ta' Artikoli 49 u 50 tal-Kapitolu 9 tal-Liġijiet ta' Malta wara li kien ikkundannat għal reati b'sentenzi li saru definittivi.

Il-Qorti giet mitluba sabiex, f'każ ta' htija, tapplika d-dispożizzjonijiet ta' Regolament 5 tar-Regolamenti Dwar *Standards Minimi Għal Sanzjonijiet u Mizuri Kontra Min Ihaddem Lil Ċittadini Minn Pajjiżi Terzi B'Residenza Illegali* (Avviż Legali 432 tal-2011) (Leġislazzjoni Sussidjarja 217.14 tal-Liġijiet ta' Malta) sabiex jingħata dak il-ħaqq skont il-provvedimenti ta' dan l-istess Regolament.

Rat is-sentenza tal-Qorti tal-Maġistrati (Malta) bħala Qorti ta' Ġudikatura Kriminali tas-7 ta' Novembru 2022 fejn il-Qorti ma sabitx lill-imputat Christian Borg ħati tal-imputazzjonijiet dedotti kontrih u fejn illiberatu minn kull htija u piena.

Rat ir-Rikors tal-appellant Avukat Ġenerali pprezentat fl-1 ta' Diċembru 2022 fejn filwaqt li għamel riferenza għas-sentenza mogħtija mill-Qorti tal-Maġistrati (Malta) bħala Qorti ta' Ġudikatura Kriminali fis-7 ta' Novembru 2022 talab lil din il-Qorti

sabiex: “jogħgobha *thassarha u tirrevokaha* u minflok tghaddi biex issib *htija u tinfliggi piena skont il-ligi.*”

Rat l-atti u d-dokumenti kollha.

Rat illi dan l-appell gie assenjat lil din il-Qorti kif preseduta fid-9 ta' Jannar 2023 b'“ Assenjazzjonijiet ta' Kawzi u Doveri” mogħti mis-S.T.O. Prim'Imhalled Mark Chetcuti.

Rat il-fedina penali agğornata tal-appellat eżebita mill-Prosekuzzjoni fuq ordni tal-Qorti.

Rat in-Nota pprezentata mill-Avukat Ġenerali fit-8 ta' Frar 2024 li biha ddikjara li r-Rikors tal-appell tiegħu gie mressaq *ai termini* ta' Artikolu 413(1)(b)(iv)(i) tal-Kapitolu 9 tal-Liġijiet ta' Malta.

Semgħet, fis-seduta tal-5 ta' Marzu 2024, lill-konsulent legali tal-appellat iressaq eċċezzjoni fir-rigward tar-Rikors tal-appell tal-appellant Avukat Ġenerali fejn sahaq li r-Rikors imsemmi huwa improponibbli u li huwa irritu u null.

Semgħet is-sottomissjonijiet finali dwar l-eċċezzjoni hawn fuq imsemmija, kemm dawk mismugħa fis-seduta tal-5 ta' Marzu 2024 u kif ukoll dawk mismugħa fis-seduta tad-9 ta' Mejju 2024.

Ikkunsidrat

Illi din hija sentenza dwar eċċezzjoni mressqa mill-appellat Christian Borg fejn jishaq li r-Rikors tal-appell tal-appellant Avukat Ġenerali huwa improponibbli u li huwa irritu u null.

Illi fir-Rikors tal-Appell tiegħu l-appellant Avukat Ġenerali jitlob li din il-Qorti *thassar u tirrevoka* s-sentenza mogħtija mill-Ewwel Qorti u minflok issib lill-appellat hati tal-imputazzjonijiet dedotti kontra tiegħu.

Illi permezz tal-appell tiegħu l-appellant Avukat Ġenerali jilmenta li l-Ewwel Qorti għamlet applikazzjoni żbaljata tal-ligi. Jilmenta li

l-Ewwel Qorti kkritikat lill-Prosekuzzjoni talli ddeċidiet li tmexxi kontra l-appellat fil-vesti tiegħu ta' rappreżentant tas-soċjeta' Goldcar Operations Limited biss. Ikompli li l-Ewwel Qorti sostniet li ma kien hemm xejn x'jorbot lill-appellat mas-soċjeta' in kwistjoni bil-konsegwenza li skont l-Ewwel Qorti l-Prosekuzzjoni naqset milli tipprova l-każ tagħha sal-grad rikjest. Jishaq li l-appellat gie mħarrekk ukoll fil-vesti personali tiegħu u mhux biss in rappreżentanza tas-soċjeta' in kwistjoni.

Illi l-appellant jirreferi għad-dokumenti ta' JobsPlus minn fejn allegatament jirriżulta li n-negozju Goldcar Car Wash hi responsabilita' tal-kumpanija Princess Garage u li l-appellat huwa s-sid ta' din il-kumpanija minbarra li kien impjegat tal-istess kumpanija. Jirreferi wkoll għal fatt li mill-atti proċesswali tirriżulta konnessjoni bejn l-appellat u l-persuni li kienu qed jigu mħaddma li jirreferu għal appellat bhala l-boss.

Illi l-appellant jirreferi wkoll għall-fatt li l-appellat assuma r-responsabilita' waqt l-istqarrija u mid-difiża tiegħu hareġ li dawn l-impjegati kienu għadhom qed jieħdu t-tahriġ sakemm jigu pproċessati l-karti minn Jobs Plus. F'dan ir-rigward jistqarr li mix-xieħda tar-rappreżentant ta' JobsPlus dawn il-karti ma rriżultawx. Jispjega li l-appellat għaraf lil wieħed mill-impjegati u kkonferma li dan xogħlu kien li jaħsel il-vetturi u kien jithallas il-*minimum wage*. L-appellant jispiċċa billi jsemmi li l-punt ċentrali tar-Rikors tal-appell kien li l-appellat gie mixli f'ismu propju u f'isem il-soċjeta' Goldcar Operations Limited. Ikompli li s-soċjeta' Princess Garage hija responsabbli għan-negozju Goldcar Car Wash liema negozju kien qed iħaddem il-persuni minn pajjiżi terzi mingħajr il-permessi neċessarji bil-konsegwenza li skont l-appellant, l-appellat kellu jinstab hati.

Illi minn naħa tiegħu l-appellat jeċċepixxi li l-Avukat Ġenerali ma kellux il-jedd li jappella minhabba li l-appell imressaq minnu ma jinkwadrax ruħu taħt Artikolu 413(1)(b) tal-Kapitolu 9 tal-Liġijiet ta' Malta. Ikompli li permezz tan-Nota tiegħu (*a fol.* 263) l-appellant indika li bbaża l-appell tiegħu fuq Artikolu 413(1)(b)(iv)(i) tal-Kapitolu 9 tal-Liġijiet ta' Malta fejn tali dritt tal-

appell huwa limitat għal ċirkostanzi fejn il-Qorti għamlet enunċazzjoni żbaljata tal-liġi. L-appellat jishaq li minn qari tar-Rikors tal-appell tal-appellant ma hi qed tiġi espressa l-ebda lanjanza dwar l-enunċazzjoni tal-liġi. Ikompli li l-aggravju tal-appellant Avukat Ġenerali huwa marbut mal-fatt li l-Ewwel Qorti kienet fattwalment żbaljata meta ġie konkluz li l-Prosekuzzjoni ma ppruvatx il-każ sal-grad rikjest.

Illi din il-Qorti tinnota li l-fatti tal-każ iduru madwar l-allegazzjoni li l-appellat kien qed iħaddem persuni barranin li ġejjin minn pajjiżi terzi mingħajr il-permessi neċessarji b'dan illi fil-11 ta' Diċembru 2018 membri tal-JobsPlus flimkien ma' membri tal-Pulizija mis-Sezzjoni tal-Immigrazzjoni għamliu spezzjoni f'garaxx fi Triq Ħal Farruġ. Waqt din l-ispezzjoni allegatament instabu persuni barranin jaħslu l-vetturi tad-ditta Goldcar.

Ikkunsidrat

Illi permezz ta' Nota (*a fol.* 263) ipprezentata fit-8 ta' Frar 2024 l-appellant Avukat Ġenerali ddikjara li l-appell tiegħu ġie pprezentat *ai termini* ta' Artikolu 413(1)(b)(iv)(i) tal-Kapitolu 9 tal-Liġijiet ta' Malta. Hekk kif ingħad aktar 'il fuq f'din is-sentenza, l-appellat jargumenta li dan is-sub-artikolu huwa ferm limitat fl-applikazzjoni tiegħu stante li japplika għal meta l-Qorti tagħmel enunċazzjoni żbaljata tal-liġi.

Illi din il-Qorti hija tal-fehma li jkun opportun li f'dan l-istadju ssir riferenza għas-sentenza mogħtija fit-28 ta' Lulju 2023 fl-ismijiet **Il-Pulizija vs. Wayne Lee Mario Cassar** (Numru 99/2023) fejn dwar il-punt imsemmi hawn fuq, din il-Qorti diversament preseduta qalet hekk:

“Illi imbagħad is-sub-inċiż (1)(b)(iv) għall-Artikolu 413 jindika illi l-Avukat Ġenerali jista' jappella minn sentenza tal-Qorti tal-Maġistrati f'dawk il-każijiet li ma jgorrux piena ta' aktar minn sentejn prigunerija, jew li

huma punibbli permezz ta' multa jew ammenda, u li allura jaqgħu taħt il-kompetenza originali tal-Qorti¹, f'każ li l-imputat ikun illiberat unikament meta jikkonkorru xi waħda mit-tlett ċirkostanzi hemmhekk ravvizati, u cioè illi l-fatt ma jkunx fih l-ingredjenti ta' reat, l-azzjoni tkun estinta, jew ikun hemm sejbien ta' htija jew liberazzjoni precedenti.

Illi huwa pależi illi l-appell intentat mill-Avukat Ġenerali ma jinkwadrix ruħu fl-aħħar żewġ istanzi indikati u allura l-Qorti tifhem illi l-appell ntenta jista' biss jkun ikkunsidrat li jaqa' taħt dak dispot fis-sub-inciz (1)(b)(iv)(i) u cioè illi *“il-fatt ma jkunx fih l-ingredjenti ta' reat”*.

Illi minn qari tal-aggravji mqanqla mill-Avukat Ġenerali huwa evidenti illi l-ilment ewlieni jistrieħ fuq il-fatt illi l-Ewwel Qorti meta giet biex tagħmel apprezzament tal-provi erronjament qieset illi l-aħjar prova li l-każ kien jagħti kellu jkun il-kuntratt lokatizju u allura li kienet żbaljata meta qieset illi l-provi l-oħra li kien hemm fl-atti ma kinux biżżejjed sabiex setgħet issib htija fl-appellat, lil hinn minn kull dubbju dettat mir-raġuni.

Illi hija l-fehma tal-Qorti għalhekk illi l-appell tal-Avukat Ġenerali jagġira ruħu unikament madwar l-apprezzament tal-provi li sar mill-Ewwel Qorti li waslet biex tillibera lill-appellat għaliex qieset illi l-provi li kien hemm fl-atti ma kienux biżżejjed b'saħħithom biex jistabbilixxu illi l-appellat fil-fatt kien sid il-kera u allura seta' kien is-sugġett attiv tar-reat. L-Ewwel Qorti ma wasslitx għal liberatorja minhabba xi *“error iuris”* u allura għaliex il-fatt ma kienx jikkostitwixxi l-ingredjent tar-reat.

¹ “Artikolu 370(1)(b)(c).”

Illi l-ġurisprudenza kostanti u paċifika tal-qrati tagħna fi ssret hekk dan il-jedd ta' appell ta' l-Avukat Ġenerali. Fis-sentenza fl-ismijiet "Il-Pulizija vs. Antonio Caruana"² ġie ritenut illi -

"B'ligi l-Attorney General ma jistax jappella dejjem, imma biss f'ċerti każijiet speċifikat mil-ligi stess. Wieħed minn dawn il-każijiet hu dak li fih il-maġistrat ikun illibera għaliex ikun irritjena li ma kienux jikkonkorru fil-fatt il-kostituttivi tar-reat. Għal raġunijiet kemm il-darba spjegati fil-ġurisprudenza, dan il-każ ġie dejjem limitat għal meta l-Maġistrat, bla ma jkun daħal fl-eżami tal-fatti tal-kawża, ikun iddikjara li l-fatt "kif-dedott" (apparti mill-provi, u għalhekk mhux il-fatt kif pruvat) ma jikkostitwixx reat. Sussegwentement, il-ġurisprudenza, ormaj paċifika, estendiet l-interpretazzjoni ta' dan il-każ li fih l-Attorney General jista' jappella billi nkludiet fih anki l-każ meta l-Maġistrat ikun applika għall-fatti enunċjazzjoni żbaljata jew inkompleta tar-reqwiziti tar-reat, għaliex intqal li l-appell ikun allura fuq punt ta' dritt."

Illi l-kompjant Imħallef William Harding, fil-ktieb tiegħu ntitolat "Recent Criminal Cases Annotated" jgħid li -

"The Attorney General may enter an appeal, *inter alia*, whenever the party accused has been acquitted on the ground that the fact does not contain the ingredients of an offence. The word "fact" in this provision had at all times been held to mean the fact as contained in the charge apart from the evidence, and not the fact as it subsequently appears from the

² "Qorti tal-Appell Kriminali, deċiża nhar il-31 ta' Ottubru 1953."

evidence. If the Magistrates acquits the accused because the fact is not proved, or because the fact, as it appears from the evidence, does not amount to an offence, then no appeal lies. An appeal will lie if the Magistrate, considering the fact solely and simply as contained in the charge, apart from the evidence, has come to the conclusion that that fact does not constitute an offence. In effect, this means that on a question of fact no appeal lies, but an appeal will lie on a question of Law.

An appeal will also lie - under the provision afore quoted if the Magistrate, after hearing and weighing the evidence, has, in applying the Law to the fact as proved, made a wrong interpretation of construction of the Law. In any such case, although the Court below has considered the fact as proved, still in as much as a wrong construction of the Law has been made, the questioned raised on appeal is, in reality, a question of Law.

For the purpose of examining whether a judgement be subject to appeal or not, in accordance with the aforesaid rules, it is essential to look more at the substance of the judgements than at the words which the Magistrate may have used, not always, perhaps, with the denied accuracy.³

Illi, ukoll fis-sentenza fl-ismijiet "Il-Pulizija vs. Gaetano Cuschieri et" deciza minn dina l-Qorti diversament preseduta nhar il-25 t'Ottubru 1984 gie ritenut li -

³ "Pagna 64, kif anke citata minn din il-Qorti diversament presjeduta fl-appell kriminali fl-ismijiet "Il-Pulizija vs. Joseph Ellul Sullivan et", deciza nhar id-29 ta' Novembru 1982."

“Fil-fatt jiġi ribadit dak li ormai għandu jkun jaf kulhadd li biż-żmien din il-Qorti u qabilha l-Qorti Kriminali (Sede Appell) kienu estendew il-każ fejn il-Maġistrat ikun illibera lill-imputat għaliex ikun irritjena li ma kinux jirrikorru fil-fatt il-kostituttivi tar-reat biex jinkludi fih ukoll il-każ meta l-Maġistrat ikun applika għal fatt enunzjazzjoni żbaljata jew inkompleta tar-rekwiziti tar-reat. B’gurisprudenza kostanti għalhekk ġie konċess ukoll id-dritt ta’ l-appell lill-Avukat Ġenerali anke f’dan il-każ għax kif tant tajjeb spjegat fis-sentenza in re Pol. vs A. Caruana, mogħtija minn din il-Qorti fil-31 ta’ Ottubru, 1953, l-appell ikun allura fuq punt ta’ dritt. Però għandu jiġi mfakkar illi fl-applikazzjoni ta’ dan il-prinċipju dawn il-Qrati dejjem addottaw linja dritta u inekwivoka ta’ raġunament li assikurat li ma jsirx tiġbid ta’ argumenti mill-Avukat Ġenerali biex jottjeni dritt ta’ appell meta ma għandux u għalhekk dejjem għamlitha ċara din il-Qorti li dak li trid tara hi s-sustanza tas-sentenza fil-kumpless tagħha u jekk essenzjalment il-baži tkun verament apprezzament ta’ fatti ma jingħatax lill-Avukat Ġenerali d-dritt ta’ Appell. Ir-raġuni hi ovvja u ċjoè għaliex ma għandux jintuza hawn qed nitkellem mhux fuq dritt ġdid ta’ appell imma fuq estensjoni tal-massima li l-Avukat Ġenerali għandu dritt ta’ appell meta l-Maġistrat ikun illibera għax ikun irritjena li ma kinux jirrikorru fil-fatt il-kostituttivi tar-reat.

Illi dan kollu din il-Qorti qalitu mhux għax kien hemm xi parti minnu li s’issa ma kienitx ċara iżda għax l-allegata enunzjazzjoni żbaljata jew inkompleta li l-Avukat Ġenerali qed jimputa li kien hemm fis-sentenza meritu

ta' l-appell odjern din il-Qorti sempliciment ma tistax taraha. Fil-fatt anzi hu bl-iktar mod ċar li fis-sentenza appellata ma hemm assolutament ebda enuncjazzjoni ta' ligi u għalhekk ma jistax jiġi ssostitwit dak li qed jiġi allegat.

Fil-fatt l-għaref Avukat Ġenerali qed jallega illi l-Ewwel Qorti għamlet distinzjoni bejn dak li "ma irriżulta b'ebda mod ippruvat" u dak li "ma rriżultax sodisfaċentement ippruvat stante konflitt fil-provi" u din hi distinzjoni li ma għandha ebda fundament fil-ligi. L-appellant fil-fatt qed jikkontendi illi l-grad ta' prova rikjest mill-prosekuzzjoni skont il-ligi huwa wieħed u uniku u ċjoé l-prova "Mingħajr dubbju raġonevoli". L-appellant ikompli ukoll jargumenta illi: "Il-Ligi ma tirrikjedix li l-prosekuzzjoni għandha tipprova l-każ tagħha "sodisfaċentement". Dan hu grad ta' prova li mhux magħruf fis-sistema penali Malti u huwa priv minn kull sinifikat. Inoltre, l-"konflitt fil-provi" ma jwassalx, kif irriteriet l-Ewwel Qorti għall-konsegwenza li l-prosekuzzjoni ma jirnexxilhiex tipprova l-akkużi skont il-ligi. Il-konflitt fil-provi huwa parti integrali mill-proċess kriminali u l-apprezzament ta' tali konflitt mill-ġudikant jifforma parti mill-eżerċizzju li hu mistenni jagħmel fir-riċerka tal-verità. Il-ġudikant ma jistax jagħmel, bħal ma għamlet l-Ewwel Qorti, li appena jidhirli li hemm konflitt fil-provi allura jasal għall-konkluzjoni li r-reati ma rriżultawx. Fil-każ ta' tali konflitt iżda, jispetta lill-ġudikant li jagħmel l-apprezzament tal-provi ggwidat mill-kriterji tal-ligi stess (ara artikoli 633 u 634 tal-Kodiċi Kriminali) u jiddeċiedi skont ir-regoli tal-ligi liema provi għandu joqgħod

fuqhom u liema provi ghandu jiskarta. Dan l-eżercizzju ma sarx mill-Ewwel Qorti li kull ma għamlet hu li appena dehirha li rriskontrat konflitt fil-provi waslet għall-konkluzjoni li r-reat ma ġiex ippruvat”.

Illi fuq dawn is-sottomissjonijiet kollha din il-Qorti għamlet il-konsiderazzjonijiet tagħha u hi tal-fehma opinjoni li n-nullita’ eċċepita għall-appell ta’ l-Avukat Ġenerali hi inekwivokalmement fondata u radikata. Infatti mhux biss ċerti asserzjonijiet indikati huma totalment gratuwiti iżda din il-Qorti tinsab kompletament konvinta li anke jekk kellha tagħti valur assolut li s-sottomissjonijiet ta’ natura legali li għamel l-appellant xorta trid neċessarjament tasal għall-unika konkluzjoni li tista’ raġonevolment tiġi raġġunta u ċjoè li fis-sentenza appellata hemm biss apprezzament ta’ fatt u xejn iżjed. U mhux korrett dak li sostna l-appellant li fis-sentenza hemm anke minimament xi indikazzjoni li l-Ewwel Qorti ttrattat il-kaz legġerment u għamlet apprezzament tal-fatti superficjalment biss. L-apprezzament sar u jekk l-Avukat Ġenerali ma jaqbilx miegħu ma jfissirx li b’daqshekk ottjena dritt ta’ appell meta ma għandux anke jekk l-istess appellant iħossu konvint li ma jistax jaqbel ma’ dak l-apprezzament. L-istess liġi ma ttihx dritt ta’ appell f’kazijiet bħal dan u għalhekk ma baqgħalha xejn din il-Qorti hliet li takkolji l-eċċezzjoni tan-nullità tal-appell.”

Illi, similmement fil-kawża fl-ismijiet “Il-Pulizija vs. Giorgia Zammit”, kien deċiż hekk dwar l-interpretazzjoni li għandha tingħata lil dan is-sub-inciż tal-liġi u d-diċitura adoperata illi l-“Fatt” ma jkunx jikkostistwixxi reat:-

“... Il-fatti jistgħu jkunu dawk imputati u jistgħu jkunu dawk li jirrizultaw. Fl-ewwel każ hu prospettat il-każ fejn il-Qorti bla ma tisma prova tiddeċiedi li l-fatt imputat ma fihx l-elementi ta’ reat u allura hemm l-appell tal-Avukat Ġenerali u dan ikun purament appell fuq punt ta’ dritt. Similment jekk wara li jinstemgħu l-fatti tigi applikata hażin il-liġi ikun propjament qed jiġi deċiż li l-fatti ma jikkostitwux reat mhux għax neċessarjament hu hekk iżda għax tkun saret enunzjazzjoni żbaljata jew inkompleta tal-liġi. F’dan il-każ l-appell hu mogħti lill-Avukat Ġenerali jekk veru jkun sar dan l-*error juris* biss u l-fatti fil-fatt jistennew l-eżitu ta’ din il-kwistjoni.”

Illi, ifisser għalhekk illi jkun ammissibbli appell f’żewġ każijiet biss, “jiġifieri meta l-Magistrat ikun waqaf fil-fatt kif dedott, apparti l-provi, u ddikjarah mhux reat, jew inkella meta jkun daħal fil-provi, imma jkun applika għall-fatti riżultati interpretazzjoni hażina tal-liġi.””

Illi filwaqt li din il-Qorti tikkondividi ma’ dak hawn fuq citat u tagħmlu tagħha, hija tinnota li minn analiżi tas-sentenza appellata ma jirrizultax li l-Ewwel Qorti waqfet fuq il-fatti u ddikjarat li dawn ma jikkostitwixxux reat. Stabbilit dan mill-aħħar sentenza qabel id-*decide* jirrizulta li l-Ewwel Qorti qieset li l-Prosekuzzjoni ma kienx irnexxielha tipprova l-każ tagħha sal-grad rikjest fi proċeduri penali u kien għal dan li għaddiet sabiex tillibera lill-appellat allura imputat. Għalhekk ma jirrizultax li saret deċiżjoni abbażi ta’ interpretazzjoni legali.

Illi din il-Qorti tirreferi għar-Rikors tal-appell imressaq mill-appellant Avukat Ġenerali fejn dan jispjega hekk (*a fol.* 251):

“Illi l-punt ċentrali f’dan il-każ hu illi l-appellat gie akkużat f’ismu propju u/jew in rappresentanza tal-

kumpanija Goldcar Operations Limited. Illi mill-punti hawn fuq elenkati, johroġ biċ-ċar illi Christian Borg hu s-sid tal-kumpanija Princess Garage, li hi l-kumpanija responsabbli għan-negozju Goldcar Car Wash, l-istess negozju li kien iħaddem miegħu persuni mingħajr il-liċenzja meħtieġa sabiex ikunu jistgħu jaħdmu f'Malta. Għaldaqstant, l-appellat Christian Borg kellu jinstab hati tal-akkużi hekk kif dedotti kontrih."

Illi minn analiżi ta' dak appena citat mir-Rikors tal-appellant Avukat Ġenerali jirriżulta ampjament ċar li l-ilment tal-appellant primarjament idur madwar interpretazzjoni ta' fatt u cioè jekk l-appellat huwiex is-sid tal-kumpanija Princess Garage u jekk din hijiex responsabbli għan-negozju Goldcar Car Wash. Minbarra dan anke minn qari tal-korp tar-Rikors tal-appell jirriżulta ampjament li l-appellant mhux qed jaqbel mal-interpretazzjoni tal-fatti u jekk dawn johlqux in-ness neċessarju sabiex jorbtu lill-appellat mar-reati in kwistjoni.

Illi fir-Rikors tal-appell tiegħu, l-appellant Avukat Ġenerali jirreferi għal numru ta' dokumenti u ta' kif dawn id-dokumenti jippruvaw li kien hemm ness bejn l-appellat u r-reati addebitat lilu. Minn qari tas-sentenza appellata jirriżulta li dawn il-punti kollha tqiesu mill-Ewwel Qorti iżda din kienet tal-fehma li l-provi mressqa ma kienux suffiċjenti speċjalment tenut kont ukoll tal-fatt li l-Ewwel Qorti kienet rinfaċċjata b'dikjarazzjonijiet kontradittorji fis-sens li minbarra l-appellat kien hemm persuna oħra li aċċettat ir-responsabilita' tal-impjeg ta' persuni terzi. Apparti minn dan, fir-Rikors tal-appell tal-appellant Avukat Ġenerali minn imkien ma jirriżulta xi argument fejn tigi mqajjma xi applikazzjoni żbaljata tal-liġi minn naħa tal-Ewwel Qorti. B'hekk tenut kont ta' dan kollu, din il-Qorti tqis li l-appellat għandu raġun fl-eċċezzjoni mressqa minnu fir-rigward tar-Rikors tal-appell tal-appellant Avukat Ġenerali.

Decide

Għal dawn il-motivi, il-Qorti taqta' u tiddeciedi billi tilqa' l-eċċezzjoni mressqa mill-appellat Christian Borg rigward l-improponibilità tar-Rikors tal-appell tal-appellant Avukat Ġenerali bil-konsegwenza li din il-Qorti tiddikjara l-istess appell bħala irritu u għalhekk tastjeni milli tiegħu konjizzjoni ulterjuri tiegħu.

Onor. Dr. Neville Camilleri
Imħallef

Alexia Attard
Deputat Registratur